

Azərbaycan 1993-cü il sentyabrın 24-dən əsası həmin tarixdən təxminən iki il əvvəl qoyulmuş Müstəqil Dövlətlər Birliyinin (MDB) üzvüdür. Artıq 32 ildir ölkəmiz MDB Dövlət Başçıları Şurası, Hökumət Başçıları Şurası, Xarici İşlər Nazirləri Şurası və üzv olduğu digər orqanların iclaslarında fəal iştirak edir.

Prezident İlham Əliyev Tacikistanın dövlət başçısı Emoməli Rəhmonun dəvəti ilə MDB Dövlət Başçıları Şurasının növbəti iclasında iştirak etmək üçün dünən Düşənbəyə işgüzar səfərə gəlib və hazırda həmin tədbirə qatılıb.

Azərbaycan MDB çərçivəsində Ermənistan istisna olmaqla, digər bütün üzv ölkələrlə müxtəlif sahələrdə, o cümlədən iqtisadi sahədə əməkdaşlıq edir. Ölkəmiz MDB daxilində aparılan əməkdaşlıq çərçivəsində öz milli maraqlarını rəhbər tutur.

MDB ölkələri arasında iqtisadi əlaqələr getdikcə genişlənir, idxal-ixrac əməliyyatları artır. Bu istiqamətdə Azərbaycan da həmin ölkələrlə yaxın tərəfdaşlıq edir. Məsələn, Misal gətirəcəyimiz bir neçə ölkənin

TDT Zirvə görüşündən MDB Dövlət Başçıları Şurasının iclasına

Azərbaycan Müstəqil Dövlətlər Birliyi ölkələri ilə iqtisadi sahələrdə əməkdaşlığı şaxələndirir

timsalında da bunu aydın görmək olar. Götürək elə şimal qonşumuz Rusiyani.

Rusiya ilə Azərbaycan arasında ticarət və energetika, sənaye və kənd təsərrüfatı, logistika, nəqliyyat, turizm və digər sahələrdə əməkdaşlıq genişlənir. Hər iki tərəfdən səmərəli dövlət dəstəyi ilə investisiya əlaqələri də güclənir. Təsədüfi deyil ki, bu gün Rusiya Azərbaycan üçün ön mühüm investitorlardan və ön böyük ticarət tərəfdaşlarından biridir.

Xatırladaq ki, 2022-ci il fevralın 22-də Moskvada "Azərbaycan Respublikası ilə Rusiya Federasiyası arasında müttəfiqlik qarşılıqlı fəaliyyəti haqqında Bəyannamə" imzalanıb. Sənəddə bildirilir ki, tərəflər iki ölkənin ticarət-iqtisadi əlaqələrinin davamlı artımının təmin edilməsi üçün vacib əhəmiyyəti olan iqtisadi əməkdaşlıq üzrə

hökumətlərarası komissiyanın işinə hərtərəfli yardım göstərməyə davam edəcəklər. Həmçinin qarşılıqlı faydalı ticarət-iqtisadi, sənaye və elmi-texniki əməkdaşlığı dərinləşdirmək, istehsal və elmi əməkdaşlığı, hər növ mülkiyyət formalı təsərrüfat subyektləri arasında birbaşa əlaqələri keyfiyyətə yeni səviyyəyə qaldırmaq niyyətindədirlər.

Təqdirəlayiq haldır ki, bu iki ölkənin regionları arasında da əməkdaşlıq inkişaf edir. Rusiyanın Stavropol, Krasnoyarsk, Çuvaşiya, Novosibirsk, Ulyanovsk, Altay kimi vilayət və diyarlarının nümayəndələri dəfələrlə Bakıda, eləcə də digər şəhərlərimizdə olublar.

MDB üzvü olan digər bir dövlətlə - Belarusla da iqtisadi və ticarət əlaqələrimiz məmnunluq doğurur. Belarus Azərbaycana əsasən dəmir yolu vaqonları, kənd tə-



sərrüfatı texnikası, traktor və yük maşınları, ağac emalı, süd və ət məhsulları, dərmanlar ixrac edir. Ölkəmizdən isə Belarusa neft-kimya məhsulları, şərab, fındıq, meyvə, şirələr, elektrik transformatorları, parçalar ixrac olunur.

Özbəkistan, Qazaxıstan, Tacikistan, Qırğızıstan, Türkmənistan-

la da əlaqələr ildən-ilə genişlənir. Bu ölkələrlə iqtisadi əməkdaşlıq bir sıra sahələri, o cümlədən enerji sektorunu əhatə edir.

Enerjidən söz düşmüşkən Azərbaycan, Qazaxıstan və Özbəkistanın Xəzərin dibi ilə yaradacağı "yaşıl dəhliz"i yada salaq. Belə ki, keçən il noyabrın 13-də

COP29 çərçivəsində bu üç ölkənin dövlət başçıları "Azərbaycan Respublikası, Qazaxıstan Respublikası və Özbəkistan Respublikası hökumətləri arasında "yaşıl enerji"nin inkişafı və ötürülməsi sahəsində strateji tərəfdaşlıq haqqında Saziş" imzalayıblar.

Təqdirəlayiq haldır ki, MDB üzvü olan bir sıra ölkələr Azərbaycanın işğaldan azad olunmuş ərazilərində apardığı bərpa və quruculuq işlərini izləyir və dəstəkləyirlər. Hətta bu işə töhfə də veriblər. Füzulidəki Mirzə Uluqbəy adına orta məktəb Özbəkistanın, Kurmanqazı adına Uşaq Yaradıcılıq Mərkəzi Qazaxıstanın, Ağdamdakı Manas adına orta məktəb Qırğızıstanın hədiyyəsidir. Belarus işğaldan azad olunmuş ərazilərimizə traktorlar bağışlayıb. Türkmənistan isə Füzulidə

məscidin tikintisinə başlayıb. Onu da deyək ki, bu ölkələrin rəhbərləri dəfələrlə Qarabağda və Şərqi Zəngəzurda olublar.

Sonda ölkəmizin xarici ticarət dövriyyəsinə əks etdirən son statistik rəqəmləri (2025-ci il yanvar-iyul) göstərək. Beləliklə, yeddi ayda xarici ticarət dövriyyəsinin 26 faizi İtaliya, 11,7 faizi Türkiyə, 10,6 faizi Rusiya, 8,7 faizi Çin, hər biri 3,1 faiz olmaqla Almaniya və Birləşmiş Krallıq, 2,6 faizi ABŞ, 2,1 faizi Çexiya, 1,8 faizi Qazaxıstan, hər biri 1,6 faiz olmaqla Gürcüstan, Bolqarıstan və Xorvatiya, hər biri 1,5 faiz olmaqla Yunanıstan, Rumıniya və İsveçrə, 1,4 faizi Portuqaliya, 1,3 faizi Avstraliya, 1,2 faizi İran, hər biri 1,0 faiz olmaqla Ukrayna, Meksika və Cənubi Afrika Respublikası, 0,9 faizi Özbəkistan, 13,2 faizi isə digər ölkələr ilə aparılmış ticarət əməliyyatlarının payına düşmüşdür. Bu siyahıda bir sıra MDB ölkələri ilə ticarət dövriyyəimizin payı aydın görünür.

Flora SADIQLI,
"Azərbaycan"

Azərbaycan. - 2025.- 10 oktyabr (№ 218).- S.11.